

पहले मुख्य समाचार।

- प्रदेश भर में आज मनायी जा रही है भारत रत्न बाबा साहेब डॉक्टर भीमराव आम्बेडकर की जयंती। कल डॉक्टर भीमराव आम्बेडकर सम्मान अभियान के अन्तर्गत आयोजित हुयी कार्यशाला में मुख्यमंत्री योगी आदित्यनाथ ने लिया हिस्सा। कहा-बाबा साहेब के विचारों को लोगों तक पहुंचाने के लिये राज्य सरकार बनाने जा रही है सांस्कृतिक केन्द्र।
- मुख्यमंत्री लखनऊ के नाका हिंडोला गुरुद्वारा में खालसा सृजन दिवस और बैसाखी कार्यक्रम में हुए शामिल। सिख गुरुओं के बलिदान को किया याद।
- केन्द्रीय स्वास्थ्य और परिवार कल्याण राज्य मंत्री अनुप्रिया पटेल ने मिर्जापुर में केन्द्रीय पैथालॉजी और स्ट्रीट फूड विक्रेताओं के प्रशिक्षण कार्यक्रम का किया शुभारंभ।
- प्रदेश के कई जिलों में तेज आंधी और बूदाबांदी से लेकर वर्षा का क्रम जारी। मौसम विभाग ने आने वाले दिनों में तापमान बढ़ोत्तरी का जताया पूर्वानुमान।

प्रदेश भर में आज भारत रत्न बाबा साहेब डॉक्टर भीमराव आम्बेडकर की जयंती मनायी जा रही है। इस अवसर पर लगभग सभी जिलों में विविध कार्यक्रम आयोजित किये गये हैं। इससे पहले कल जयंती की पूर्व संध्या पर भारत रत्न बाबा साहेब डॉक्टर भीमराव आम्बेडकर सम्मान अभियान के अन्तर्गत लखनऊ में एक कार्यशाला का आयोजन किया गया। कार्यशाला को सम्बोधित करते हुए मुख्यमंत्री योगी आदित्यनाथ ने बाबा साहेब के व्यक्तित्व और कृतित्व की चर्चा करते हुए आधुनिक भारत के निर्माण में उनके योगदान को याद किया। उन्होंने कहा कि पिछले दस वर्षों में भाजपा की केन्द्र और राज्य सरकारों ने सभी वर्गों के उत्थान के लिये काम किया है। बाबा साहब के जीवन दर्शन और विचारों को आम लोगों तक पहुंचाने के लिए राज्य सरकार सांस्कृतिक केंद्र बनाने जा रही है।

लखनऊ में भी बाबा साहब भीमराव आम्बेडकर का एक इंटरनेशनल सेंटर और सांस्कृतिक केंद्र की स्थापना, उनका स्मारक और उनका एक सांस्कृतिक केंद्र भी स्थापित कर रहे हैं। जहां पर बाबा साहब भीमराव आम्बेडकर के दर्शन पर शोध हो सके लोग कार्य कर सकें, कौन ऐसा महामानव था जिसने अपमान सहकर के भी भारत और भारतीयता के लिए पूरा जीवन लगाया, वो कौन महामानव था जिसने देश की बदहाली के खिलाफ आवाज उठायी थी, गरीब और वंचितों को उनका अधिकार देने का काम किया था, कौन वो महामानव था जिसने तंगहाली में गरीबी में जीवन यापन करते हुए भी दुनिया की शिक्षा की उच्चतम डिग्री ले करके भारत को आगे बढ़ाने का काम किया था।

उधर, मुख्यमंत्री लखनऊ के नाका हिंडोला गुरुद्वारा में खालसा सृजन दिवस और बैसाखी के उपलक्ष्य में आयोजित कार्यक्रम में भी शामिल हुए। इस अवसर पर श्री योगी ने कहा कि सिख गुरुओं ने देश और समाज को जोड़ने का काम किया है। उन्होंने कहा कि सिख गुरुओं के योगदान और समाज को एक सूत्र में पिरोने के उनके अभियान को जारी रखना चाहिए।

देश और धर्म की रक्षा करने के लिए सिख योद्धाओं का बलिदान तो उनके लिए अपने परिवार के लिए नहीं था, उनके स्वयं के लिए नहीं था। इस देश और धर्म के लिए था और देश और धर्म के लिए हुआ कोई भी योगदान वो व्यर्थ नहीं जाना चाहिए। पूरे समाज को जोड़ने का माध्यम बनना चाहिए, पूरे समाज को उसके साथ जोड़ करके हमें आगे बढ़ाने की आवश्यकता है। खालसा पंथ की स्थापना के 325 वर्ष पूर्ण हुए हैं 326वें कार्यक्रम के साथ हम जुड़ रहे हैं।

लखनऊ के सिटी मांटेसरी स्कूल की ओर से आयोजित चौदहवां अन्तर्राष्ट्रीय बाल फिल्म महोत्सव कल सम्पन्न हो गया। समापन कार्यक्रम को सम्बोधित करते हुए राज्यपाल आनंदीबेन पटेल ने कहा कि बाल फिल्म महोत्सव जैसे कार्यक्रमों से बच्चों की रचनात्मकता को नई दिशा मिलती है। उन्होंने कहा कि इन आयोजनों से बच्चों को न सिर्फ सृजनात्मकता की बारीकियों की जानकारी होगी बल्कि इनसे प्रेरित होकर वे भविष्य में प्रेरणादायी फिल्में बना कर समाज में सकारात्मक बदलाव लाने का काम करेंगे। राज्यपाल ने अभिभावकों और शिक्षकों से अपील की कि वह बच्चों की प्रतिभा और रुचि के अनुसार उन्हें सही दिशा देने की कोशिश करें ताकि उनकी मेधा को निखारा जा सके। समारोह में राज्यपाल ने बाल फिल्म महोत्सव में चयनित उत्कृष्ट फिल्मों को पुरस्कृत भी किया।

प्रदेश के जल शक्ति मंत्री स्वतंत्र देव सिंह ने कल जालौन जिले के महतवानी गांव में जल जीवन मिशन- 'हर घर जल' कार्यक्रम के तहत नलकूप आधारित पेयजल योजना का लोकार्पण किया। इस योजना के माध्यम से बुंदेलखंड के डेढ़ हजार से अधिक आबादी वाले गांव को शुद्ध पेयजल की सुविधा मिलेगी। इस अवसर पर श्री सिंह ने कहा कि यह पेयजल योजना सिर्फ एक ही गांव तक सीमित नहीं है बल्कि जिले के कई दूरस्थ गांवों को भी क्लोरीनेशन के साथ सुरक्षित पेयजल उपलब्ध करा दिया गया है। श्री सिंह ने कहा कि इस योजना का उद्देश्य बुंदेलखंड सहित पूरे प्रदेश में ग्रामीणों को स्वास्थ्यवर्धक पानी मुहैया कराना है, इससे जल जनित बीमारियों पर भी रोक लगेगी। जालौन भ्रमण के दौरान जल शक्ति मंत्री ने सतोह गांव में नून नदी के पुनर्जीवन के लिए अभियान की शुरुआत भी की। इस अभियान में हजारों लोगों ने श्रमदान किया। इस अवसर पर श्री सिंह ने कहा कि नदी सिर्फ जल का माध्यम नहीं है बल्कि यह भारतीय संस्कृति और परम्परा के साथ-साथ भविष्य की धरोहर है। इसलिए इसका संवर्धन और संरक्षण सभी की जिम्मेदारी है।

केंद्रीय स्वास्थ्य एवं परिवार कल्याण राज्य मंत्री अनुप्रिया पटेल ने कल मिर्जापुर में स्ट्रीट फूड विक्रेताओं के प्रशिक्षण और जागरूकता कार्यक्रम का शुभारंभ किया। इस अवसर पर श्रीमती पटेल ने कहा कि स्ट्रीट फूड भारतीय संस्कृति की पहचान है।

स्ट्रीट फूड विक्रेताओं के प्रशिक्षण और जागरूकता कार्यशाला भारत सरकार के अधीन फूड स्टैंडर्ड और सेफ्टी अथॉरटी का महत्वपूर्ण अभियान है। भारत के कोने-कोने में स्ट्रीट फूड खाया जाता है पर यह साफ हो सुथरा हो स्वच्छ हो सेहत को हानि न पहुंचे यह भी जरूरी है।

श्री पटेल ने कल वहां केंद्रीय पैथोलॉजी का शुभारंभ भी किया। इस दौरान उन्होंने कहा कि इंटीग्रेटेड पब्लिक हेल्थ लैबोरेटरी में चालीस से ज्यादा रोगों की जांच हो सकेगी।

प्रदेश में प्रधानमंत्री इंटरशिप योजना-2025 के लिए युवाओं से आवेदन मांगे गये हैं। उत्तर प्रदेश कार्पोरेट कार्य मंत्रालय की रजिस्ट्रार ऑफ कम्पनीज़ लता सिसोदिया ने लखनऊ में बताया कि प्रदेश सहित पूरे देश में लागू इस योजना का उद्देश्य युवाओं को शीर्ष कम्पनियों में इंटरशिप का मौका देना है। उन्होंने बताया कि इस क्रम में कानपुर, नोएडा और मेरठ में विशेष कार्यक्रमों का आयोजन कराया गया है और अब तक प्रदेश में बीस हजार से ज्यादा आवेदन मिल चुके हैं। आवेदन प्रक्रिया और अधिक जानकारी के लिए इच्छुक उम्मीदवार प्रधानमंत्री इंटरशिप योजना की आधिकारिक वेबसाइट पर जाकर ऑनलाइन आवेदन कर सकते हैं।

बस्ती जिले के मखौड़ा धाम से परम्परागत चौरासी कोसी परिक्रमा कल से शुरू हो गयी है। इसमें देश के साधु-संतों के अलावा नेपाल के श्रद्धालु भी शामिल हैं। आज शाम इस परिक्रमा में शामिल लोग हनुमान बाग पहुंचेंगे। परिक्रमा के आयोजन को देखते हुए जिला प्रशासन की ओर से मार्ग पर सुरक्षा के व्यापक प्रबंध किये गये हैं।

इण्डियन प्रीमियर लीग के अन्तर्गत आयोजित मैच के क्रम में आज लखनऊ के इकाना क्रिकेट स्टेडियम में चेन्नई सुपर किंग्स और लखनऊ सुपर जायंट्स के बीच मुकाबला होगा। इस मैच में चेन्नई सुपर किंग्स हार का सिलसिला तोड़ने का हर सम्भव प्रयास करेगी।

चेन्नई सुपर किंग्स की टीम अपने अब तक के सबसे खराब प्रदर्शन से गुजर रही है, जिसमें उसने लगातार पांच मैच गंवाए हैं। अपने घरेलू मैदान में भी उसे लगातार तीन हार मिली है। अब उसकी नजरें लखनऊ के खिलाफ इस हार के सिलसिले को तोड़ने पर टिकी हैं। दूसरी ओर, मेजबान लखनऊ सुपर जायंट्स शानदार फॉर्म में हैं और लगातार चौथी जीत की तलाश में हैं। उनकी गेंदबाजी, जो टूर्नामेंट की शुरुआत में कमजोर कड़ी थी, अब आवेश खान, रवि बिश्नोई और शार्दुल ठाकुर की बदौलत मजबूत हो गई है। मुमताज अली आकाशवाणी समाचार लखनऊ।

गोरखपुर, प्रयागराज, वाराणसी, मिर्जापुर, जौनपुर, कौशांबी, प्रतापगढ़ और चंदौली सहित प्रदेश के कई जिलों में धूल भरी तेज आंधी के बाद गरज-चमक के साथ बूदाबादी से लेकर हुयी हल्की वर्षा से लोगों का जन-जीवन प्रभावित हुआ है। मौसम के इस बदलाव से खेत में तैयार गेहूं की फसल को नुकसान पहुंचा है। आंचलिक मौसम विज्ञान केंद्र लखनऊ के मौसम वैज्ञानिक अतुल कुमार सिंह ने आकाशवाणी को बताया कि आने वाले दिनों में तापमान में बढ़ोत्तरी का पूर्वानुमान है।

आगे आने वाले दिनों में पूर्वी उत्तर प्रदेश के सुदूर तराई इलाकों में एक दो स्थानों पर छिटपुट बूदाबादी को छोड़कर प्रदेश में अन्य स्थानों पर मौसम मुख्यतः शुष्क बने रहने की संभावना है। अधिकतम तापमान में आगामी 13 से लेकर 18 अप्रैल के दौरान क्रमिक तौर पर 3 से पांच डिग्री सेल्सियस की बढ़ोत्तरी होने की संभावना है।
